

● પ્રસંગો:

સૂચના:

- નીચે આપેલા પ્રસંગો ધ્યાનપૂર્વક વાંચવા.
- પ્રસંગને આધારે માર્ગદર્શક દ્વારા પ્રશ્નોત્તરી કરવામાં આવશે.
- પ્રશ્નોના પ્રતિચારોને આધારે ચર્ચામાં સહભાગી થવાનું રહેશે.

પ્રસંગ : ૧

“શૌર્યનું વર્તન કેમ બદલાયું?”

પાંચ વર્ષનો શૌર્ય ચંચળ અને સમજુ બાળક છે. શૌર્યના પપ્પા સ્વભાવથી થોડા ગરમ મિજાજના છે. કામના તણાવ કે નાની બાબતે પણ તેઓ ઝડપથી ઉશ્કેરાઈ જાય છે. ઘણી વખત તેઓ શૌર્યની હાજરીમાં જ તેની મમ્મી સાથે ઊંચા અવાજે બોલે છે, બરાડા પાડે છે અને વાતને ઝઘડા સુધી લઈ જાય છે. મમ્મીથી કોઈ નાની ભૂલ થઈ જાય તો પણ તેઓ તરત કડક શબ્દોમાં ઠપકો આપે છે.

ક્યારેક તો ઘરમાં મહેમાનો આવ્યા હોય અથવા પાડોશીઓ હાજર હોય ત્યારે પણ તેઓ પોતાનો ગુસ્સો રોકી શકતા નથી. આવી દરેક ઘટનામાં નાનકડો શૌર્ય નજીકમાં રમતો હોય છે અને બધું નિહાળતો હોય છે.

થોડા દિવસો બાદ મમ્મી અને પપ્પા બંને શૌર્યના વર્તનમાં બદલાવ અનુભવે છે. શૌર્ય હવે વાત કરતી વખતે ઘણીવાર ઊંચા અવાજે બોલે છે. રમકડાં ન મળે તો બરાડા પાડે છે. મમ્મી કંઈ કહે તો તરત ઉશ્કેરાઈ જવાબ આપે છે. સૌથી વધુ આશ્ચર્ય તો ત્યારે થાય છે જ્યારે એક દિવસ મહેમાનોની હાજરીમાં શૌર્ય પણ પોતાના પપ્પાને જ ઊંચા અવાજે જવાબ આપે છે.

આ જોઈને શૌર્યના પપ્પાને ખૂબ અચંબો અને આઘાત થાય છે. તેમને લાગે છે કે બાળક ઉદ્વિગ્ન બની રહ્યો છે અને પિતા તરીકે તેમનું માન જળવાતું નથી. તેઓ શૌર્યને ઠપકો આપે છે અને તેને શિસ્તમાં રહેવાની કડક સૂચના આપે છે.

બીજી તરફ, શૌર્યની મમ્મી આ આખી પરિસ્થિતિથી અત્યંત દુઃખી રહે છે. એક તરફ પતિનો ગુસ્સો અને બીજી તરફ બાળકનું બદલાતું વર્તન - ઘરના વાતાવરણમાં તણાવ વધી જાય છે.

હવે શૌર્યના પપ્પા મૂંઝવણ અનુભવે છે — “શૌર્ય અચાનક આવો કેમ થઈ ગયો?” “તેને સમજાવીએ છતાં કેમ તેના વર્તનમાં ફેર પડતો નથી?” શૌર્યનું આવું વર્તન પણ તેના પિતાને ગમતું નથી તો શૌર્ય અને તેના વર્તનમાં સુધારો કેવી રીતે લાવવો તેની મૂંઝવણ અનુભવે છે.

પ્રસંગ-૨

“વિશાલનું જુદું બોલવું”

વિશાલ છ વર્ષનો હોશિયાર અને ચંચળ બાળક છે. વિશાલના પપ્પા વ્યવસાયે વેપારી છે. દિવસભર દુકાન અને ઉઘરાણીના કામમાં વ્યસ્ત રહેતા હોવાથી ક્યારેક નાણાકીય લેવડદેવડનો તણાવ પણ રહેતો હોય છે.

એક દિવસ બપોરે વિશાલના પપ્પાના મોબાઈલ પર એક લેણદારનો ફોન આવે છે. સ્ક્રીન પર નામ જોઈ તેઓ થોડા ગભરાઈ જાય છે. તે સમયે તેઓ ઘરમાં જ પરિવાર સાથે બેઠા હોય છે. તરત જ તેઓ વિશાલની મમ્મીને ધીમા અવાજે કહે છે, “ફોન ઉઠાવીને કહી દેજો કે હું ઘરે નથી.”

મમ્મી થોડું અચકાય છે, પરંતુ પરિસ્થિતિ સમજીને ફોન ઉપાડે છે અને લેણદારને કહે છે, “એ ઘરે નથી, દુકાને ગયા છે.”

આ આખી ઘટના દરમિયાન વિશાલ નજીકમાં રમતો હતો. તેણે પપ્પાનો ચહેરો, મમ્મીનો જવાબ અને વાત કરવાની રીત ધ્યાનથી જોઈ લીધી હતી. પછી ઘરમાં વાત સામાન્ય રીતે આગળ વધી જાય છે.

થોડા દિવસો બાદ શાળામાંથી પરત આવી વિશાલ પોતાના બેગમાંથી એક નવી ચમકીલી પેન્સિલ કાઢે છે અને લખવા બેસે છે. મમ્મી પેન્સિલ જોઈને પૂછે છે, “બેટા, આ નવી પેન્સિલ ક્યાંથી આવી?”

વિશાલ થોડું અટકે છે, પરંતુ તરત જ નિર્ભય થઈ કહે છે, “આ મારી જ છે... હું લાવ્યો હતો.”

મમ્મીને શંકા થાય છે, કારણ કે તેણે આવી પેન્સિલ ખરીદી નહોતી. તે ફરી પ્રેમથી પૂછે છે, છતાં વિશાલ એ જ વાત દોહરાવે છે. થોડું વધુ સમજાવતા અંતે ખબર પડે છે કે વિશાલ શાળામાંથી પોતાના મિત્રની પેન્સિલ લઈ આવ્યો હતો.

મમ્મી ચિંતિત થઈ જાય છે. તેને દુઃખ થાય છે કે વિશાલે પેન્સિલ લાવી તો લાવી, પરંતુ ઉપરથી જુદું પણ બોલ્યો. હવે તે શાંતિથી વિચાર કરે છે કે વિશાલને સાચું શું અને ખોટું શું — તે સમજાવવા માટે કેવી રીતે વાત કરવી.

ઘરમાં માહોલ થોડો ગંભીર બની જાય છે અને મમ્મી વિશાલ સાથે પ્રેમથી વાત કરવાની તૈયારી કરે છે.

● પ્રશ્નો:

૧. પ્રસંગ એકમાં બાળકનું વર્તન કેવું છે?
૨. પ્રસંગ બેમાં બાળક જુદું બોલવાનું કોની પાસેથી શીખે છે?
૩. દરેક પ્રસંગની બાળક પર કેવી અસર પડે છે?
૪. આ પ્રસંગો જોતા બાળક કેવી રીતે બોધપાઠ ગ્રહણ કરે છે?